

ماہواری کے بعد نکلنے والے سفید پانی کا حکم

دارالافتاء اہلسنت (دعوت اسلامی)

سوال

بعض اوقات خواتین کو ماہواری کی عادت پوری ہونے کے بعد سفید پانی آتا ہے، جس کی وجہ سے ایسا محسوس ہوتا ہے، جیسے پیشاب نکل گیا ہو، ایسا کئی دن تک ہوتا ہے، تو کیا یہ سفید پانی ناپاک ہوتا ہے؟

جواب

پوچھی گئی صورت میں نکلنے والا پانی اگر بالکل سفید ہو، اور اس میں خون کی آمیزش کا گمان بھی نہ ہو یعنی سرخی یا پیلا پن وغیرہ کچھ نہ ہو، اور نہ یہ جسم میں موجود کسی مرض (زخم، دانے، آبلہ وغیرہ) کی وجہ سے نکل رہا ہو، تو یہ پاک ہے، اس سے جسم اور کپڑے وغیرہ بھی ناپاک نہیں ہوں گے، اور وضو بھی نہیں ٹوٹے گا۔

شرمگاہ کی وہ رطوبت جس میں خون کی آمیزش نہ ہو، وہ پاک ہے اور اس سے وضو بھی نہیں ٹوٹے گا، جیسا کہ درمختار میں ہے
”رطوبة الفرج، أما عنده فهي طاهرة كسائر رطوبات البدن“

ترجمہ: شرمگاہ کی رطوبت، تو وہ امام اعظم رحمۃ اللہ علیہ کے نزدیک پاک ہے جس طرح بدن کی دیگر رطوبتیں پاک ہیں۔
علامہ شامی رحمۃ اللہ علیہ اس کے تحت ارشاد فرماتے ہیں: ”واما رطوبة الفرج الخارج فطاهرة اتفاقا“ ترجمہ: بہر حال، فرج خارج کی رطوبت تو وہ بالاتفاق پاک ہے۔ (درمختار مع رد المحتار، جلد 1، صفحہ 566، مطبوعہ: کوئٹہ)

وہ رطوبت جس میں خون کی آمیزش ہو، نجس ہے اور اس کے نکلنے سے وضو ٹوٹ جائے گا۔ جیسا کہ رد المحتار مع درمختار میں ہے
”الدم والقح والصدید وماء الجرح والنقطة وماء البثرة والثدي والعين والأذن لعله سواء على الأصح۔۔۔ وظاهره أن المداور على الخروج لعله وإن لم يكن معه وجع“

ترجمہ: خون، پیپ، صدید (خون ملا پیپ)، زخم اور آبلہ کا پانی، پھنسی، پستان، آنکھ، کان سے بیماری کی وجہ سے نکلنے والا پانی اصح قول کے مطابق ایک حکم میں ہے۔ اور ظاہر یہ ہے کہ اس کا دار و مدار اس بات پر ہے کہ اس کا نکلنا بیماری کی وجہ سے ہو اگرچہ درد نہ ہو۔ (درمختار مع رد المحتار، جلد 1، صفحہ 306، مطبوعہ: کوئٹہ)

جو رطوبت بیماری کی وجہ سے نکلے وہ نجس ہے اس سے وضو ٹوٹ جاتا ہے۔ جیسا کہ غنیۃ المستملیٰ میں ہے

”كل ما يخرج من علة من أي موضع كان كالاذن والثدي والسرّة ونحوها فإنه ناقض على الأصح لانه صدید“

ترجمہ: ہر وہ رطوبت جو کسی بھی جگہ سے بیماری کی وجہ سے نکلے، جیسے کان، پستان، ناف وغیرہ سے، تو اصح قول کے مطابق وہ رطوبت

وضو کو توڑ دے گی کیونکہ یہ صدید (یعنی خون ملا پیپ) ہے۔ (غنیۃ المستملیٰ، نواقض الوضو، صفحہ 116، مطبوعہ: کوئٹہ)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: ابو شاہد مولانا محمد ماجد علی مدنی



Dar-ul-IftaAhlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net